

جناب ملک عبدالرشید عراقی سوہدرہ

امام علی بن مدینی رحمۃ اللہ علیہ  
(۱۶۱ھ تا ۲۳۳ھ)

جرح و تعدیل میں امام علی بن مدینی رحمۃ اللہ علیہ ممتاز مقام رکھتے ہیں، آپ کا شمار چوٹی کے محدثین میں ہوتا ہے۔

نام و نسب

آپ کا آبائی وطن مدینہ ہے، اسی نسبت سے مدینی مشہور ہیں۔ بعد میں آپ کا خاندان عراق کے مشہور شہر بصرہ میں آباد ہو گیا، یہاں آپ ۱۶۱ھ میں پیدا ہوئے۔ آپ کے والد کا نام عبد اللہ ہے۔ آپ کا نام علی اور کنیت ابو الحسن ہے۔ آپ کے والد اور دادا دونوں صاحب علم و فضل تھے۔ امام ابو بکر خطیب بغدادی نے تاریخ بغداد میں لکھا ہے کہ علی بن مدینی کے والد اور دادا دونوں محدث تھے۔

ابتدائی تعلیم

آپ نے ابتدائی تعلیم اپنے والد سے حاصل کی، ان کے علاوہ وقت کے مشہور اساتذہ فن سے تکمیل تعلیم کی۔ چند ایک شہرہ آفاق اساتذہ کے اسماء گرامی یہ ہیں:

حضرت حماد بن زید رحمۃ اللہ علیہ حضرت سفیان بن یحییٰ بن سعید قطان، عبدالرحمن بن مہدی، ابو داؤد طیالسی، عبدالعزیز دراوردی، معمر بن سلمان وغیرہ ہیں۔

طلب علم کے لئے سفر

امام صاحب نے طلب حدیث کے لئے مختلف ممالک کے سفر کئے اور دور دور کی

خاک چھلنی۔ آپ نے مکہ، مدینہ، بغداد، کوفہ، یمن وغیرہ کے سفر اختیار کئے اور عرصہ دراز تک علمی سرچشموں سے اپنی پیاس بجھاتے رہے۔ خود فرماتے ہیں کہ میں تحصیل علم کے لئے ایک دفعہ یمن گیا اور تین سال تک وہاں تحصیل علم کے لئے مقیم رہا۔  
(تاریخ بغداد)

### علمی شغف

ان کے علمی شغف کا یہ حال تھا کہ رات کو سوتے وقت کوئی حدیث یاد آجاتی اور اس میں کوئی شبہ ہوتا تو فوراً چراغ جلا کر اپنی تسکین کر لیتے، تب جا کر ان کو نیند آتی۔  
(تاریخ بغداد ج ۱ ص ۲۶۳)

### تلامذہ

جس طرح آپ کے اساتذہ کرام اپنے وقت کے صاحب علم و فضل تھے، اسی طرح آپ کے تلامذہ جنہوں نے آپ سے کسب فیض کیا، اپنے اپنے وقت کے صاحب علم و فضل تھے۔ امام بخاری رحمہ اللہ، امام احمد بن حنبل رحمہ اللہ، امام ابو حاتم رازی رحمہ اللہ، امام ابو داؤد رحمہ اللہ، امام محمد بن یحییٰ ذہبی رحمہ اللہ وغیرہم ان کے نامور تلامذہ میں سے ہیں۔

### اعترافِ فضل

امام علی بن مدینی کے علم و فضل کا اعتراف آپ کے اساتذہ، آپ کے تلامذہ اور آپ کے معاصرین نے کیا ہے۔

قاسم بن سلام رحمہ اللہ کہتے ہیں:

”علم چار آدمیوں میں سمٹ سٹا کر آگیا ہے، ان میں ایک بن مدینی ہیں۔“

ہارون بن اسماعیل رحمہ اللہ کہتے ہیں:

”حدیث کی تصحیح اور تضعیف میں کلام کرنا امام احمد بن حنبل رحمہ اللہ یا پھر امام علی بن مدینی رحمہ اللہ ہی کا کام ہے۔“

ابن ابی حاتم اپنے والد کی روایت بیان کرتے ہیں کہ انہوں نے فرمایا:

”حفظ حدیث میں امام احمد بن حنبل رحمہ اللہ اور امام علی بن مدینی دونوں برابر ہیں، مگر امام احمد

بن حنبل رحمہ اللہ فقیہ ہیں اور علی بن مدینی رحمہ اللہ علم حدیث میں ماہر ہیں۔“

امام علی بن مدینی رحمہ اللہ اپنے اساتذہ کی نظر میں

امام علی بن مدینی کے بارے میں آپ کے اساتذہ کرام کی آراء ملاحظہ فرمائیں، جن سے آپ اندازہ کر سکتے ہیں کہ ان کا علمی مرتبہ کیا تھا۔

سفیان بن عیینہ رضی اللہ عنہ فرماتے ہیں:

”علی بن مدینی میرے خاص تلامذہ میں سے تھے“ اور فرماتے تھے کہ: ”لوگ مجھ کو ابن مدینی سے محبت کرنے پر ملامت کرتے ہیں۔ حالانکہ میں اللہ کی قسم کھا کر کہتا ہوں کہ انہوں نے مجھ سے جتنا کسب فیض کیا ہے، کسی اور سے نہیں کیا اور اس سے زیادہ میں نے ان سے استفادہ کیا ہے۔“

(تہذیب التہذیب)

اور یہی رائے آپ کے بارے میں سبھی بن سعید قطان کی بھی ہے۔ وہ فرماتے ہیں: ”ابن مدینی کے پاس بیٹھنے پر لوگ مجھے ملامت کرتے ہیں۔ حالانکہ علی بن مدینی جتنا مجھ سے علم حاصل کرتا ہے، اس سے کہیں زیادہ میں اس سے علم حاصل کرتا ہوں۔“

(تہذیب التہذیب)

امام علی بن مدینی رضی اللہ عنہ کے بارے میں امام بخاری رضی اللہ عنہ کی رائے: علمی دنیا میں امام محمد بن اسماعیل بخاری کا جو مقام ہے، وہ کسی صاحب علم و فضل سے پوشیدہ نہیں۔ آپ کو تاریخ میں ”امیر المؤمنین فی الحدیث“ کے لقب سے یاد کیا جاتا ہے۔ امام بخاری رضی اللہ عنہ کا شمار امام علی بن مدینی رضی اللہ عنہ کے ارشد تلامذہ میں سے ہے۔ آپ فرماتے ہیں:

”میں نے سوائے علی بن مدینی کے کسی کے سامنے اپنے آپ کو حقیر نہیں سمجھا۔“

(تہذیب التہذیب)

امام علی بن مدینی رضی اللہ عنہ کے انتقال کے بعد امام بخاری رضی اللہ عنہ سے کسی نے پوچھا کہ آپ کے دل میں کوئی خواہش باقی ہے؟ فرمایا ایک خواہش باقی ہے، وہ یہ ہے کہ: ”ابن مدینی زندہ ہوتے اور میں عراق جا کر ان کی صحبت میں بیٹھتا۔“

(تہذیب التہذیب)

امام صاحب کے متعلق ائمہ حدیث کے تاثرات

امام علی بن مدینی رضی اللہ عنہ علم کے بحرنا پیداکنار تھے۔ علمی حلقوں میں ان کی ذات کو

نعمتِ غیر مترقبہ سمجھا جاتا تھا۔ یہی وجہ ہے کہ ہر جگہ کے اہل علم ان کی علمی صلاحیتوں سے زیادہ سے زیادہ فائدہ حاصل کرنے کی کوشش کرتے تھے۔ چنانچہ جب آپ بغداد تشریف لاتے تو علمی مجالس منعقد کی جاتیں اور کرسی صدارت کو آپ ہی زینتِ بخشے۔ امام احمد بن حنبل رحمہ اللہ اور امام سیحی بن معین رحمہم اللہ علم ان کی موجودگی میں باہمی مناظرے کرتے، ہر قسم کے اختلاف میں ان کی طرف رجوع کیا جاتا اور ان کے فیصلے کو حرفِ آخر سمجھا جاتا تھا۔

(تہذیب الاسماء نووی رحمہ اللہ ۳۵۰ تاریخ بغداد خطیب بغدادی)

### خصوصیت

ان کے بارے میں ان کے اساتذہ، تلامذہ اور معاصرین نے جو رائیں دی ہیں، ان میں کوئی مبالغہ نہیں ہے۔ بلکہ یہ واقعہ ہے کہ ابنِ مدینی رحمہ اللہ کو جو خصوصیت حاصل تھی، ان میں ان کے اساتذہ اور معاصرانہ میں سے بہت کم لوگ ان کے سہم و شریک تھے۔

### روایتِ حدیث میں شدتِ احتیاط :

روایتِ حدیث میں امام علی بن مدینی رحمہ اللہ کا شمار چوٹی کے ممتاز محدثین میں ہوتا ہے۔ خود فرماتے ہیں کہ میں نے ایک لاکھ احادیث میں سے تیس ہزار مرویات، جو عباد بن صہیب سے مروی تھیں، اس لئے ترک کر دیں کہ وہ قابلِ اعتبار نہیں تھیں۔

(تہذیب التہذیب)

### عادات و اخلاق

اپنے اخلاق و عادات میں اسلاف کا نمونہ تھے۔ عباسِ عنبری کہتے ہیں کہ اگر ان کی عمر نے کچھ اور زیادہ وفا کی ہوتی تو اپنے اخلاق و عادات میں وہ حسنِ بصری رحمہ اللہ سے بڑھ جاتے۔ ان کی زندگی کا ہر گوشہ اتنا پاکیزہ اور پرکشش تھا کہ :

«كان الناس يكتبون قيامه و قعوده و قلبه و كل شيء»

يقول او يفعل :- (تہذیب التہذیب)

ان کی چال ڈھال، نشست و برخاست، ان کے لباس کی کیفیت، غرض ان کے ہر قول و عمل کو لوگ اسوہ سمجھ کر لکھ لیا کرتے تھے۔

ان ہی اوصاف کا کرشمہ تھا کہ جب تک بغداد میں رہتے، سنت کا چرچا بڑھ جاتا اور شیعیت کا زور گھٹ جاتا۔ اور جب کچھ دنوں کے لئے بصرہ چلے جاتے تو یہ فتنہ پھر زور پکڑ لیتا۔

یحییٰ بن معینؒ فرماتے ہیں:

”وكان علي بن مدينى اذ قد مر علينا اظهر السنة واذا ذهب

الى البصرة اظهر التشيع“ (تمذیب التہذیب)

”علی بن مدینی جب بغداد آجاتے تو سنیت کا چرچا ہو جاتا تھا۔ اور جب وہ بصرہ چلے جاتے تو شیعیت زور پکڑ جاتی۔“

فتنہ خلقِ قرآن اور امام علی بن مدینی:

فتنہ خلقِ قرآن کی شدت اور ہمہ گیری کا اندازہ اس وقت نہیں لگایا جاسکتا۔ مگر دوسری صدی ہجری کے آخر اور تیسری صدی ہجری کے شروع حالات اور واقعات کو سامنے رکھا جائے تو اس کی اہمیت اور شدت کا کچھ اندازہ ہو جائے گا۔ اس مسئلہ نے سب سے زیادہ اہمیت خلیفہ معتمد کے زمانہ میں اس وقت اختیار کر لی تھی، جب اس نے پوری مملکت میں یہ اعلان کرادیا اور اپنے گورنروں کے ذریعہ تمام ملک میں یہ سرکلر جاری کر دیا تھا کہ ”جو شخص علقِ قرآن کا قائل نہیں ہے، اس کو جس و ضرب ہی نہیں، بلکہ دار و رسن کی سزا بھی دی جاسکتی ہے۔“ اس اعلان کے بعد بڑے بڑے ائمہ اور محدثین کے پیروں میں لغزش آگئی اور انہوں نے اس کا اقرار کر لیا۔ کتنے روپوش ہو گئے، لیکن کچھ مردانِ خدا ایسے بھی تھے جو نہ روپوش ہوئے اور نہ ان کے پیروں میں لغزش آئی، بلکہ آخر وقت تک اس بات کا اظہار کرتے رہے کہ یہ عقیدہ سراسر اسلام و ایمان کے خلاف ہے۔ اس کے نتیجے میں ان کو وہ سب کچھ بھگتنا پڑا جس کا اس سے پہلے اعلان ہو چکا تھا۔ ان ظاہرین علی الحق کے سرخیل امام احمد بن حنبلؒ تھے۔

اس مسئلہ میں جن بزرگوں نے کمزوری دکھائی یا یوں کہتے کہ عزیمت کے بجائے رخصت اختیار کی، ان میں امام علی بن مدینی بھی تھے۔

امام علی بن مدینی کی تصنیفات

امام علی بن مدینی کے علم و فضل اور تعلیمی و تدریسی مساعی کا مختصر حال پڑھ کر آپ

نے اندازہ کر لیا ہوگا کہ کس طرح آپ کی ذات ستودہ صفات، مجمع محاسن اور مرجع خلافت بن گئی تھی۔ آپ کا شمار ان ائمہ تبع تابعین میں ہوتا ہے، جنہوں نے اپنی تحریری یادگاریں چھوڑی ہیں۔ آپ ایک بلند پایہ مصنف بھی ہیں۔ آپ نے وہ کتابیں لکھی ہیں جن کی نظیر نہ متقدمین کی کتابوں میں ملتی ہے اور نہ بعد میں آنے والوں میں کسی نے ایسی پر مغز تصنیفات چھوڑی ہیں۔ امام نووی رحمۃ اللہ علیہ فرماتے ہیں کہ آپ نے حدیث میں ایسی دو سو کتابیں تصنیف کی ہیں جن کی مثال اس سے پہلے نہیں ملتی۔ حافظ ابن حجر عسقلانی نے صرف اتنا لکھا ہے کہ وہ صاحب تصانیف تھے۔ امام حاکم نے اپنی مشہور کتاب ”معرفة علوم الحدیث“ میں ان کی ایک مختصر فہرست دی ہے، جس کے دیکھنے سے معلوم ہوتا ہے کہ اللہ تعالیٰ نے اپنے رسول صلی اللہ علیہ وسلم کی سنت کی حفاظت کے لئے کیسے کیسے یمانے زمانہ لوگ پیدا کئے ہیں۔ ایسے لوگوں کی موجودگی میں وضائیں اور کذاہین کے لئے کس طرح ممکن ہے کہ وہ آنحضرت صلی اللہ علیہ وسلم کے نام پر ایک بھی جھوٹی حدیث رائج کریں اور وہ ان نادرہ روزگار ہستیوں کی نظروں سے اوجھل رہے ہوں اور اہل اسلام کے لئے دھوکا کا باعث بنے ہوں؟

اب معرفۃ علوم الحدیث سے امام صاحب کی تصنیفات کی مختصر فہرست ہدیہ قارئین کی جاتی ہے۔

- (۱) کتاب الاسماء والکنی ۸ جلد
- (۲) کتاب الضعفاء ۱۰ جلد
- (۳) کتاب المدلسین ۵ جلد
- (۴) کتاب اول من نظر فی الرجال وخص عنہم ۱ جلد
- (۵) کتاب التبتات ۱۰ جلد
- (۶) کتاب من روی عن رجل لم یرہ ۱ جلد
- (۷) کتاب علل المسند ۳۰ جلد
- (۸) کتاب العلل الاسامیل القاضی ۱۳ جلد
- (۹) کتاب علل حدیث ابن عینیہ رحمۃ اللہ علیہ ۱۲ جلد
- (۱۰) کتاب من لا یحتج بحدیثہ ۲ جلد

- (۱۱) کتاب الکنی ۵ جلد  
 (۱۲) کتاب الوہم والخطاء ۵ جلد  
 (۱۳) کتاب قبائل العرب ۱۰ جلد  
 (۱۴) کتاب من نزل من الصحابہ سائر البلد ان ۵ جلد  
 (۱۵) کتاب التاريخ ۱۰ جلد  
 (۱۶) کتاب العرض علی المحدث ۲ جلد  
 (۱۷) کتاب من حدّث ثم رجع عنه ۲ جلد  
 (۱۸) کتاب یحییٰ و عبد الرحمن فی الرجال ۵ جلد  
 (۱۹) کتاب سوالاتہ یحییٰ ۲ جلد  
 (۲۰) کتاب الثقات والمثبتین ۱۰ جلد  
 (۲۱) کتاب اختلاف الحدیث ۵ جلد  
 (۲۲) کتاب الاسامی الشاذہ ۳ جلد  
 (۲۳) کتاب الاثریہ ۳ جلد  
 (۲۴) کتاب تفسیر غریب الحدیث ۵ جلد  
 (۲۵) کتاب الاخوة والاصحاب ۳ جلد  
 (۲۶) کتاب من تعرف باسم دون اسم ابیہ ۲ جلد  
 (۲۷) کتاب من يعرف باللقب ۱ جلد  
 (۲۸) کتاب العطل المتفرقة ۳۰ جلد  
 (۲۹) کتاب مذاہب المحدثین ۲ جلد  
 یہ فہرست ذکر کرنے کے بعد امام حاکم فرماتے ہیں:

ترجمہ:

”ہم نے امام موصوف کی تصنیفات کی یہ مختصر فہرست یہاں ان کے تبحر، تقدم اور کمال کا نمونہ پیش کرنے کے لئے نقل کی ہے۔“

وفات

امام علی بن مدینی کا انتقال ۲۳۴ھ میں سامرانائی شہر میں ہوا، وفات کے وقت آپ

(تاریخ بغداد ج ۱ ص ۲۷۲)

## یہ وقت ہم میں سے ہر شخص کے لئے مقدر ہے

موت ہر ایک کو آتی ہے، اور کوئی بھی شخص اس سے بچ نہیں سکتا۔۔۔۔۔ ارشاد

باری تعالیٰ ہے فرماتا ہے:

”كُلُّ لَفْسٍ ذَا أَلْفَتَةٍ الْمَوْتِ!“

نیز فرمایا:

”مَنْ قَدَّرْنَا بَيْنَكُمْو الْمَوْتِ وَمَا نَحْنُ بِمَسْبُوقِينَ“

(الواقعة)

”ہم نے موت کو تمہارے درمیان مقرر کر دیا ہے اور ہم اس سے عاجز نہیں

ہیں!“

تاہم موتیں دو قسم کی ہوتی ہیں۔۔۔۔۔ ایک اس آدمی کی موت، جو اللہ کی رضامندی کو اپنا مقصود و منتہی قرار دے چکا ہو، اس کی تمام تر توجہ آخرت کی طرف لگی ہو۔۔۔۔۔ ایسے آدمی کی موت کا مطلب یہ ہے کہ وہ اپنے رب کی طرف سفر کر رہا تھا، اور موت کے فرشتے نے اس کے سفر کو ختم کر کے اس کو اس کی منزل تک پہنچا دیا! دوسرا آدمی وہ ہے کہ جس نے اپنے خالق و مالک کو فراموش کر رکھا ہے اور اس کی بجائے کسی دوسری طرف بھاگ رہا ہے۔۔۔۔۔ ایسے شخص کے لئے موت کی مثل ایسی ہے، جیسے کوئی باغی ہو اور اسے گرفتار کر کے عدالتِ الہی میں حاضر کر دیا جائے

موت تو بظاہر ایک نئی ہے جو دونوں پر آتی ہے!۔۔۔ مگر ایک کے لئے موت جنت کے باغوں میں داخلے کا دروازہ ہے، اور دوسرے کے لئے موت وہ دن ہے جب اس کو جنم کی بھڑکتی ہوئی آگ میں پھینک دیا جاتا ہے تاکہ اپنی سرکشی کے جرم میں وہاں ہمیشہ کے لئے جلتا رہے!

آج ہی فیصلہ کر لیجئے کہ آپ کو کون سی موت پسند ہے؟